


بچوں کی تعلیم میں والدین کی شمولیت



راہنما کتابچہ برائے والدین

پنجاب

بچوں کی تعلیم میں والدین کا کردار



بچوں کی بہتر تعلیمی کارکردگی کے لیے والدین کی شمولیت بہت اہمیت رکھتی ہے۔ جب والدین اپنے بچوں کی تعلیم میں دلچسپی لیتے ہیں، تو بچوں کا تعلیم کی طرف رجحان بڑھتا ہے اور ان کے نتائج بھی بہتری کی طرف جاتے ہیں۔ روزمرہ کی سرگرمیاں جیسا کہ بچوں کی کتابوں سے کہانیاں پڑھ کر سنانا، اسکول میں منعقد ہونے والی تقریبات میں شرکت کرنا اور بچوں کو اسکول کی طرف سے دیئے گئے کام میں ان کی مدد کرنا، بچوں کو اس بات کا احساس دلاتا ہے کہ والدین کے لیے انکی تعلیم اہم ہے۔

جو والدین اپنے بچوں کی تعلیم میں دلچسپی لیتے ہیں، ان کی حوصلہ افزائی کرتے ہیں اور ان کو تعلیم کے لیے سازگار ماحول فراہم کرتے ہیں ان کے بچوں کی تعلیمی میدان میں کامیابی کے امکانات بڑھ جاتے ہیں۔



والدین کے بچوں کی تعلیمی سرگرمیوں میں شمولیت کے طریقہ کار

سرکاری اسکولوں میں زیرِ تعلیم طلبہ کے والدین درجہ ذیل طریقوں سے ان کی تعلیم اور اسکول کی سرگرمیوں میں شمولیت اختیار کر سکتے ہیں۔

★ ماہانہ پیرنٹ ٹیچر میٹنگ / PTM

گورنمنٹ اسکول میں ماہانہ پیرنٹ ٹیچر میٹنگ یعنی PTM کا انعقاد کیا جاتا ہے۔ پیرنٹ ٹیچر میٹنگ کا مقصد والدین کو بچوں کی نصابی اور ہم/غیر نصابی سرگرمیوں میں کارکردگی سے متعلق آگاہ کرنا ہے۔ والدین کی پیرنٹ ٹیچر میٹنگ میں شرکت بچوں کی بہتر تعلیمی کارکردگی کے لیے انتہائی اہم ہے۔ اگر کوئی اسکول ماہانہ پیرنٹ ٹیچر میٹنگ کا انعقاد نہ کرے تو والدین کو چاہیے کہ اسکول ہیڈ/ پرنسپل یا اسکول کونسل کے ممبران سے اس مسئلے پر بات کریں۔

★ واٹس ایپ / Whatsapp گروپس

موبائل فون کی بڑھتی ہوئی رسائی کے پیش نظر سرکاری اسکولوں میں ہر جماعت میں پڑھنے والے بچوں کے والدین کا ایک واٹس ایپ گروپ تشکیل دیا جا رہا ہے۔ اس گروپ کا مقصد ماں باپ کو طلبہ کی حاضری، ماہانہ امتحانات کے نتائج اور ہم/غیر نصابی سرگرمیوں میں شمولیت اور کارکردگی کے بارے میں بتانا ہے۔ والدین کو چاہیے کہ وہ اس بات کو یقینی بنائیں کہ ان کے استعمال میں موجود موبائل فون نمبرز اسکول انتظامیہ کے ریکارڈ میں موجود ہوں۔

★ اسکول بیسڈ اسیسمنٹس / SBA / ماہانہ امتحانات

ہر اسکول میں ماہانہ امتحانات لئے جاتے ہیں جن کو ”اسکول بیسڈ اسیسمنٹ“ کہا جاتا ہے۔ ماہانہ امتحانات کے ذریعے بچوں کی کارکردگی کو سالانہ امتحانات سے پہلے جانچا جاسکتا ہے۔

والدین کی ذمہ داری ہے کہ وہ ماہانہ پرنٹ ٹیچر میٹنگ / PTM کے دوران متعلقہ اساتذہ سے بچے کے ماہانہ امتحانات کے بارے میں پوچھیں اور نتائج پر تفصیل سے بات کریں۔ چند نئے اقدامات کی تحت والدین کو بذریعہ واٹس ایپ گروپس ماہانہ امتحانات کے نتائج سے آگاہ کیا جائے گا۔

★ اسکول کونسل / SC / School Council

اسکول کونسل والدین اور علاقہ مکینوں کی اسکول کی سطح پر رہنمائی کرتی ہے۔ اسکول کونسل والدین، علاقہ معززین اور اساتذہ پر مشتمل ہوتی ہے۔ کونسل کے ممبران کا انتخاب اسکول کی جنرل کونسل کے زیرِ اہتمام ووٹنگ کے ذریعے ہر دو سال بعد کیا جاتا ہے۔

★ کونسل کا کردار

اسکول کونسل معیاری تعلیم کے فروغ اور بنیادی سہولیات کی فراہمی کو یقینی بنانے میں اسکول انتظامیہ کی معاونت کرتی ہے۔ کونسل والدین کے اسکول سے متعلق مسائل کو بھی اسکول کی سطح پر حل کرنے میں بھرپور کردار ادا کرتی ہے۔ اسکول کونسل کی ذمہ داریوں میں اسکول داخلہ مہم، نان سیلری بجٹ (NSB) کا شفافیت سے استعمال، اسکول کے سالانہ ترقیاتی پلان کی تشکیل جیسے اہم اقدامات شامل ہیں۔

اسکول کونسل کی ذمہ داریوں کی تفصیلات اسکول کونسل پالیسی 2013 میں درج کی گئی ہیں یہ پالیسی اسکول ہیڈ ٹیچر کے آفس یا اسکول کونسل کے ممبران سے حاصل کی جاسکتی ہے۔

★ اسکول کونسل سے رابطہ کرنے کا طریقہ

ہیڈ ٹیچر کے ساتھ ساتھ چند اساتذہ بھی اسکول کونسل کے ممبران ہو سکتے ہیں۔ والدین اپنی شکایات اور سوالات درج کروانے کے لیے اسکول کے اوقات میں ان ممبران سے رابطہ کر سکتے ہیں۔ والدین کونسل کے پیرنٹ اور جنرل ممبران سے بھی رابطہ کر سکتے ہیں۔ اسکول کونسل کی میٹنگ ہر ماہ ایک بار ضرور منعقد کرائی جاتی ہے، جہاں اسکول اور طلبہ سے متعلق مسائل پر تبادلہ خیال کر کے مناسب حل تلاش کیا جاتا ہے۔

★ اسکول کونسل کا ممبر بننے کا طریقہ

اسکول کونسل کا انتخاب بذریعہ ووٹ کیا جاتا ہے۔ والدین اسکول کونسل کی پالیسی میں دیئے گئے نامزدگی کے معیار کے مطابق خود کو اسکول کونسل کی رکنیت کے لیے نامزد کر سکتے ہیں۔ رکنیت کے معیار کی تفصیلات اسکول کونسل پالیسی 2013 میں تفصیل سے وضع کی گئی ہیں۔

والدین اور اسکول دونوں کا بچوں کی تعلیمی کارکردگی میں کلیدی کردار ہے۔ اساتذہ، اسکول انتظامیہ اور والدین کے مابین تعاون ایک موثر شراکت داری کی بنیاد رکھتا ہے، جو بچے کی تعلیمی قابلیت کو نکھارنے کے لیے انتہائی اہم ہے۔




والدین اور اساتذہ کے مابین رابطے اور تعاون کے باعث بچوں کو پیش آنے والی مشکلات کا بروقت حل نکالا جاسکتا ہے۔ اس کے علاوہ والدین کی بچوں کی تعلیمی سرگرمیوں میں شمولیت سے نظام تعلیم کی بہتر کارکردگی کو یقینی بنایا جاسکتا ہے۔

✦ تحصیل اور ضلعی سطح پر والدین کے نمائندہ گروپ / PEGE

والدین کی آواز کو محکمہ تعلیم کی ضلعی انتظامیہ اور فیصلہ سازی کے ذمہ داران تک پہنچانے کے لیے، پی ای جی ای / PEGE گروپس تشکیل دیے گئے ہیں۔ پی ای جی ای / PEGE گروپس ووٹنگ کے ذریعے منتخب اسکول کونسل کے ممبران پہ مشتمل ہوتے ہیں۔ والدین اسکول سے متعلق مسائل کو ان گروپس کے ممبران تک پہنچا سکتے ہیں تاکہ وہ اعلیٰ سطح پر ان مسائل کو حل کرا سکیں۔ والدین پی ای جی ای / PEGE کے ممبران کے رابطہ نمبرز اپنے متعلقہ اسکول کی اسکول کونسل کے چیئرپرسن سے حاصل کر سکتے ہیں۔

تعلیم میں والدین کی شمولیت
بچوں کے روشن مستقبل کی ضمانت



روز مرہ معمولات اور بچوں کی تعلیم



★ روزانہ کم از کم 20 منٹ بچے تعلیم پر توجہ دیں
ہر روز بچے کے ساتھ اسکی تعلیمی سرگرمیوں کے بارے میں
گفتگو کریں۔



★ بچے کی سکول ڈائری و کاپیاں باقاعدگی سے دیکھیں
اپنے بچے کی اسکول ڈائری اور سکول کے کام کی کاپیاں باقاعدگی
سے دیکھیں کہ ان تاکہ ان کی کارکردگی اور تعلیمی پیشرفت سے
آگاہ رہیں۔

★ خریداری کی فہرست تیار کرنا، عیدی گننا اور اسکا بجٹ
بنانا جیسی سرگرمیوں میں شرکت کریں



ایسی سرگرمیوں میں بچوں کو شامل کریں جیسے عید پر عیدی گننا
اور اسکو مختلف ضروریات کے لئے تقسیم کرنا، روز مرہ کی
خریداری کی فہرست تیار کرنا، وغیرہ تاکہ تعلیم کو روزمرہ کی زندگی
کا حصہ بنایا جاسکے۔




★ بچوں کے ساتھ ملکر اخبار بینی اور متفرق سرگرمیوں کی مشق کریں



بچوں کی خواندگی کی مہارت بہتر کرنے کے لئے اخبار پڑھنے کی مشق میں شامل کریں۔ انکی دلچسپی کے لئے، اخبارات میں شامل نقشے یا تصویری خبریں دکھائیں، کارٹون کہانی انکے ساتھ مل کر پڑھیں، نئے الفاظ کی تلاش کریں، وغیرہ۔

★ کہانی سننا اور لکھنا



بچوں سے کہیں کہ وہ اپنے دن بھر کے تجربات کو کہانی کی شکل میں سنائیں یا لکھیں۔ اس سے ان کی تخلیقی صلاحیتیں اور زبان کی مہارت بہتر ہوگی۔

